

दिनांक: 05.05.2024

समय : 09:00 ए.एम.

प्रादेशिक समाचार
आकाशवाणी जयपुर-अजमेर

- जयपुर में आज से "द ग्रेट इंडियन ट्रैवल बाजार" की शुरुआत-52 देशों के टूर ऑपरेटर्स लेंगे भाग।
- राष्ट्रीय पात्रता-सह-प्रवेश परीक्षा-नीट आज-24 लाख से अधिक विद्यार्थी हो रहे हैं शामिल।
- अंतर्राष्ट्रीय हास्य दिवस पर प्रदेश में विभिन्न स्थानों पर कार्यक्रम आयोजित।
- प्रदेश में आगामी दो दिनों में तापमान में बढ़ोतरी की संभावना।

.....

जयपुर में आज से द ग्रेट इंडियन ट्रैवल बाजार के 13वें संस्करण की शुरुआत होने जा रही है। जयमहल पैलेस में होने वाले उद्घाटन कार्यक्रम के अवसर पर पर्यटन विभाग की प्रमुख शासन सचिव, गायत्री राठौड़ और पर्यटन मंत्रालय की महानिदेशक, मनीषा सक्सेना सहित कई गणमान्य लोग मौजूद रहेंगे। तीन दिवसीय इस व्यापक आयोजन में 52 देशों से 242 प्रमुख इनबाउंड फॉरेन टूर ऑपरेटर्स हिस्सा लेंगे। इंटरनेशनल मार्ट के इस विशाल बाजार में 300 बूथ्स पर लगभग 200 भारतीय एग्जीबिटर्स अपने उत्पादों का प्रदर्शन करेंगे। कल और परसों सीतापुरा में दो दिन बी2बी बैठक होगी। आज ही जयपुर के रामबाग पैलेस में 'वेड इन इंडिया' एक्सपो का भी उद्घाटन होगा। एक्सपो में विभिन्न प्रकार की पैनल चर्चाएं होंगी।

.....

लोकसभा चुनाव के शेष चरणों के प्रचार के तहत देश के विभिन्न राज्यों में प्रदेश की राजनीतिक पार्टियों के नेता चुनाव प्रचार में जुटे हुए हैं। मुख्यमंत्री भजनलाल शर्मा और भाजपा के वरिष्ठ नेता आज दिल्ली के दौरे पर रहेंगे। श्री शर्मा वहां दो सामाजिक सम्मेलनों को संबोधित करेंगे। उधर, पूर्व मुख्यमंत्री अशोक गहलोत और कांग्रेस के वरिष्ठ नेता भी चुनावी दौरे पर मध्य प्रदेश में हैं। श्री गहलोत ने कल राजगढ़ और उज्जैन में पार्टी उम्मीदवारों के पक्ष में प्रचार किया। वहीं आज पूर्व उपमुख्यमंत्री सचिन पायलट आगरा में जनसभा को संबोधित करेंगे।

.....

लोकसभा चुनाव प्रक्रिया के अध्ययन के लिए 23 देशों के चुनाव प्रबंधन निकायों के 75 सदस्यों का दल भारत आया हुआ है। ये दल अपने प्रवास के दौरान भारत की चुनावी प्रणाली की बारीकियों और चुनाव प्रबंधन का अध्ययन कर रहा है। इसके तहत आज मुख्य चुनाव आयुक्त राजीव कुमार और चुनाव आयुक्त ज्ञानेश कुमार तथा डॉक्टर सुखबीर सिंह संघू प्रतिनिधियों को संबोधित करेंगे। ये दल अपनी यात्रा के दौरान होने वाले कई कार्यक्रम में भाग लेगा। उच्चतम मानकों के साथ आम चुनाव कराने की प्रतिबद्धता व्यक्त करने के लिए, निर्वाचन आयोग ने इन प्रतिनिधियों को आमंत्रित किया है। ये कार्यक्रम नौ मई को समाप्त होगा।

.....

चिकित्सा स्नातक पाठ्यक्रमों में दाखिले के लिए राष्ट्रीय पात्रता-सह-प्रवेश परीक्षा-नीट आज देशभर में आयोजित की जा रही है। इस साल देशभर के 557 शहरों और विदेश के 14 शहरों में 24 लाख से अधिक विद्यार्थी इस परीक्षा में शामिल हो रहे हैं। राष्ट्रीय परीक्षा एजेंसी-एनटीए ने परीक्षार्थियों को एडमिट कार्ड डाउनलोड कर ले जाने का निर्देश दिया है। जिन परीक्षार्थियों के एडमिट कार्ड में फोटोग्राफ, हस्ताक्षर और रोल नम्बर बारकोड मौजूद न हों, उन्हें दोबारा एडमिट कार्ड डाउनलोड करने की सलाह दी गई है।

कोटा में कोचिंग संस्थानों में विद्यार्थियों को तनाव रहित वातावरण देने की दिशा में जिला कलेक्टर डॉ रविंद्र गोस्वामी ने महत्वपूर्ण निर्णय लिए हैं। हमारे संवाददाता ने बताया कि लगातार निरीक्षण, पर्यवेक्षण और विद्यार्थियों से संवाद में सामने आ रही समस्याओं को देखते हुए डॉ. गोस्वामी ने ये निर्णय लिये।

आज अंतर्राष्ट्रीय हास्य दिवस है। प्रदेश में विभिन्न स्थानों पर हास्य कार्यक्रम आयोजित किये जा रहे हैं। इसी कड़ी में जयपुर के मानसरोवर स्थित सिटी पार्क में हास्य प्रतियोगिता रखी गयी है। इसमें लोगों को हंसने, मुस्कुराने और खुश रहने के लिए प्रेरित किया जा रहा है। जयपुर ग्रेटर नगर निगम की महापौर सहित कई गणमान्य लोग महोत्सव में शिरकत कर रहे हैं। वहीं एक अन्य कार्यक्रम में सेंट्रल पार्क में भी हास्य आधारित कार्यक्रम आयोजित हो रहे हैं। पाली के लाखोटिया उद्यान में आज सुबह लोगों ने विशेष कार्यक्रम में भाग लेकर हंसी के ठहाके छोड़े। इन्हीं में से एक बुजुर्ग विजय कुमार सोनी ने कहा कि हंसने से सकारात्मक ऊर्जा का संचार होता है।

अजमेर के जिला परिषद के मुख्य कार्यकारी अधिकारी अभिषेक खन्ना ने मनरेगा कार्यों में अनियमितता सामने आने पर करीब बारह मेटों को ब्लैक लिस्ट किया है। साथ ही योजना से जुड़े सहायक और कनिष्ठ अभियंता तथा तकनीकी सहायकों को कारण बताओ नोटिस जारी किया है। गौरतलब है कि कल श्री खन्ना ने विभिन्न ग्राम पंचायतों में महात्मा गांधी नरेगा योजना के तहत चल रहे कार्यों का औचक निरीक्षण किया था।

मध्यप्रदेश के कूनो नेशनल पार्क से करौली जिले के मंडरायल उपखंड स्थित सिमारा गांव में पहुंचे चीते को कूनो नेशनल पार्क भेज दिया गया है। नेशनल पार्क के अधिकारियों ने रात को चीते को ट्रेंकुलाइज कर कूनो नेशनल पार्क में भेजा। गौरतलब है कि कल ये चीता मध्यप्रदेश के कूनो नेशनल पार्क से करौली के मंडरायल पहुंच गया था।

प्रदेश में गर्मी का असर धीरे-धीरे बढ़ रहा है। मौसम विभाग ने गर्मी का अलर्ट भी जारी किया है। आगामी दो दिन में अधिकतम तापमान में दो से तीन डिग्री की बढ़ोतरी होने की संभावना है। इस बीच, पिछले 24 घंटों में सबसे ज्यादा साढ़े 42 डिग्री सेल्सियस तापमान श्रीगंगानगर में रिकॉर्ड किया गया। वहीं कई स्थानों पर बादल छाने और हवाओं टंडक घुलने से तापमान में गिरावट भी आई। अजमेर में कल शाम बादल छाये रहे। राजधानी जयपुर और करौली में भी आंशिक बादल छाये रहे। प्रदेश में पिछले कई दिनों से मौसम में बार-बार आ रहे बदलाव के कारण फसलों के उत्पादन पर भी असर पड़ रहा है। इस बार अभी तक गर्मी के तेज नहीं होने और बार-बार आंधी, और बूदा-बांदी के मौसम के कारण सांगरी का उत्पादन प्रभावित होने की आशंका है। बीकानेर क्षेत्र में सांगरी के पेड़ों पर फूलों के साथ गांठे दिखाई पड़ रही है। किसानों ने बताया कि लू नहीं चलने के साथ ही बारिश का भी अभाव रहा। इस कारण पेड़ों पर सांगरी की बजाय गांठे बनी हुई हैं। वहीं पौध का निरीक्षण करने पहुंचे कृषि अधिकारियों में से एक, जिला विस्तार अधिकारी कृषि डॉ. रामकिशोर मेहरा ने बताया कि सांगरी के अलावा अन्य सब्जियों की प्रजातियों पर भी जलवायु परिवर्तन का असर देखने को मिल रहा है।

संत श्री सेन महाराज की जयंती पर आज प्रदेश में विभिन्न स्थानों पर धार्मिक आयोजन हो रहे हैं। भरतपुर में श्री सेन जी महाराज के मंदिर में फूल बंगला झांकी सजाई गई है और श्रद्धालु श्रद्धा भाव आपके साथ पूजा अर्चना कर देश प्रदेश में खुशहाली की कामना कर रहे हैं। इस अवसर पर शहर में शाम को शोभायात्रा निकाली जाएगी। ये यात्रा कुम्हेर गेट से शुरू होकर बिजली घर चौराहे पर सम्पन्न होगी। शाहपुरा में नारायणी सेना संस्थान की ओर से धानेश्वर तीर्थ के नारायणी माता मंदिर में कार्यक्रम रखा गया है। इस दौरान भगवान सेन महाराज की शोभायात्रा निकाली जाएगी।